

سلسلہ مطبوعات مجلس

۱۷۳

حالاتِ انبیاءِ کرام اور علماءِ دین کی ذمہ داری

وہ اہم تقریر جو مورخہ ۱۳ رجبی الثانیہ ۱۳۲۷ھ (۸ اپریل ۱۹۸۲ء) کو
دارالعلوم ندوۃ العلماء کی مسجد میں اساتذہ و طلباء کے سامنے کی گئی تھی۔

مولانا سید ابوالحسن علی ندوی



مجلس تحقیقات و نشریاتِ اسلام - لکھنؤ

(جملہ حقوق محفوظ)

باروم

۱۳۱۸ھ — ۱۹۹۸ء

کتابت _____ خلیل احمد لکھنؤ
 طباعت _____ کاکوری آفیسٹ پریس لکھنؤ
 صفحات _____ ۱۶
 قیمت _____ ۳/- روپے



باہتمام

محمد غفران ندوی

طابع و ناشر

مجلس تحقیقات و نشریات اسلام بکسٹ ۱۱۹ لکھنؤ
 پوسٹ

حالات کا نیا رخ اور علمائے دین کی ذمہ داری

(اس اہم و فکر انگیز تقریر کا متن جو مولانا ابوالحسن علی صاحب ندوی نے ۱۳ جمادی الثانیہ ۱۳۸۶ھ، ۸ اپریل ۱۹۶۶ء کو دارالعلوم ندوۃ العلماء کی مسجد میں اساتذہ اور طلباء کے ایک بڑے مجمع میں کی، تقریر ٹیپ کر لی گئی تھی، جو قلمبند کرنے کے بعد مولانا کی نظر سے گزری اور انھوں نے اس میں اصلاح و ترمیم کے بعد اشاعت کی اجازت دی۔)

(سکرٹری مجلس تحقیقات و نشریہ اسلامکھنڈ)

بِسْمِ اللّٰهِ الرَّحْمٰنِ الرَّحِیْمِ

حرفِ وثنا اور تَعُوذِ و تَسْمِیَہ کے بعد مولانا نے فرمایا

سَمَّ أَوْرُنْتَا الْكَلْبِ التَّذِیْبِ پھر ہم نے ان لوگوں کو کتابِ وارث
اصْطَفَيْنَا مِنْ عِبَادِنَا فَمِنْهُمْ ٹھہرا جن کو اپنے بندوں میں سے
ظَالِمٌ لِّنَفْسِهِ ۚ وَمِنْهُمْ برگزیدہ کیا تو کچھ ان میں سے اپنے آپ
مُقْتَصِدٌ ۚ وَمِنْهُمْ سَابِقٌ پزیرا کرتے ہیں اور کچھ میانہ رو ہیں اور
بِالْخَيْرَاتِ بِإِذْنِ اللّٰهِ ۗ کچھ خدا کے حکم سے نیکیوں میں آگے
ذٰلِكَ هُوَ الْفَضْلُ الْكَبِیْرُ ۝ نکل جانے والے ہیں، یہی بڑا فضل

(سورۃ قاطر - ۳۲) ہے -

عزیزو اور بھائیو! دین ہو، آسمانی تعلیمات ہوں، صحیح دعوت یا اعلیٰ سے اعلیٰ
اصول ہوں، ان میں سے کوئی چیز خلا میں نہیں رہ سکتی، اگر اس تعلیم و دعوت کے ساتھ
انسانی زندگیاں، ان کے حاملین اور زندہ اور عملی سیکرینہ ہوں تو ان کا تسلسل قائم
نہیں رہتا، ادیان سماوی کی تاریخ بھی یہی بتاتی ہے کہ اور اخلاقی تعلیمات کی تاریخ
بھی اسی کی شہادت دیتی ہے، اگر ایسا ممکن ہوتا اور سنت الہی اور فطرت انسانی اسکی
اجازت دیتی تو پھر اتنا کافی ہے کہ آسمان سے صحیفے آجاتے اور پہاڑوں کی چوٹیوں پر
کسی محفوظ جگہ پر رکھ دیئے جاتے اور اعلان کر دیا جاتا کہ اللہ تعالیٰ کے اتارے ہوئے
صحیفے اور آسمانی کتابیں آگئی ہیں، وہ فلاں جگہ محفوظ ہیں جس کا دل چاہے جائے

لے آئے، اور عمل کرے، لیکن پہلے اللہ تعالیٰ انبیاء علیہم السلام کو پیدا کرنا ہے پھر ان کی بعثت ہوتی ہے، ان پر وحی کا نزول ہوتا ہے، اور اس کا پہلا نمونہ وہ خود ہوتے ہیں، جیسا کہ حضرت عائشہ رضی اللہ عنہا سے آنحضرت صلی اللہ علیہ وسلم کی سیرتِ وحیات طیبہ وراخلاق وشمائل کے متعلق دریافت کیا گیا تو فرمایا: «كَانَ خُلُقَهُ الْقُرْآنَ» (رسول اللہ صلی اللہ علیہ وسلم کی زندگی کو دیکھنا ہو تو قرآن مجید پڑھ لو اور دیکھ لو) اور آنحضرت کے ساتھ تو اللہ کا خصوصی معاملہ اور مریدانعام یہ تھا کہ (حضرت شاہ ولی اللہ صاحب کے الفاظ میں) آپ کی بعثت ”بعثت مقرونہ“ (دوسری بعثت) تھی، یعنی آپ انسانوں کی طرف مبعوث کئے گئے تھے، اور آپ کی تعلیمات کو دنیا میں پھیلانے اور انکا نمونہ دنیا کے سامنے پیش کرنے کے لئے ایک پوری امت کی بعثت عمل میں آئی تھی اسی لئے آپ دیکھتے ہیں کہ تمہارا امت مسلمہ کے لئے بعثت یا اسکے ہم معنی اور مرادون الفاظ استعمال ہوئے ہیں، فرمایا گیا۔

وَكَذَلِكَ جَعَلْنَاكُمْ أُمَّةً
وَسَطًا لِتَكُونُوا شُهَدَاءَ عَلَى
النَّاسِ وَيَكُونَ الرَّسُولُ
عَلَيْكُمْ شَهِيدًا (البقرہ-۱۲۳)

اور اسی طرح ہم نے تم کو امت
معتدل بنایا تاکہ تم لوگوں پر گواہ
بنو اور پیغمبر (آخر الزماں) تم
پر گواہ ہیں۔

دوسری جگہ فرمایا۔

كُنْتُمْ خَيْرَ أُمَّةٍ أُخْرِجَتْ
لِلنَّاسِ تَامِرُونَ بِالْعُرْوَةِ
وَنَهْلُونَ عَنِ الْمُلْكِ وَتُؤْمِنُونَ

مومنو! جتنی امتیں (یعنی قومیں)
لوگوں میں پیدا ہوئیں تم ان سب سے
بہتر ہو کہ نیک کام کرنے کو کہتے ہو

بِاللَّهِ ۞ اور برے کاموں سے روکتے ہو اور

(آل عمران - ۱۱۰) اللہ پر یقین رکھتے ہو۔

اس سے زیادہ صاف الفاظ حدیث میں آئے ہیں مسلمانوں کو خطاب کر کے فرمایا گیا "اِتَّمَا بَعَثْتُمْ مَلِيْسَرِيْنَ وَلَمْ تَبْعُوْا مَعْتَرِيْنَ" (تم آسانی پیدا کرنے کے لئے پیدا اور مقرر کئے گئے ہو، مشکلات پیدا کرنے کے لئے نہیں)۔

صحابہ کرامؓ نے بھی اس سے ملنے جلتے الفاظ استعمال کئے ہیں، آپ کو یاد ہو گا کہ جب اتم سپہ سالار افواج ایران نے حضرت ربیع ابن عامر سے جو مسلمانوں کے نمائندہ و سفیرین کر آئے تھے پوچھا کہ "تم کیسے آئے؟" (مَا الَّذِيْ جَاءَ بِكُمْ؟) تو اسکے جواب میں انھوں نے زبان نبوت ہی کے الفاظ استعمال کئے، انھوں نے کہا "اللّٰهُ ابْتَعَثَنَا لِنُخْرِجَ مِنْ شَاءَ مِنْ عِبَادَةِ الْعِبَادِ اِلَى عِبَادَةِ اللّٰهِ وَحْدًا" اللہ نے ہم کو بھیجا ہے تاکہ حکم الہی سے اللہ کے بندوں کو بندوں کی بندگی سے نکال کر خدائے واحد کی بندگی میں داخل کریں) اس سے آپ سمجھ لیجئے کہ کوئی دین خلا میں نہیں رہ سکتا دین سے پہلے نبی کی شرط ہے، پھر نبی کے ساتھ امت کی شرط ہے، اسکے اصحاب تربیت یافتہ نفوس کی شرط ہے، جس کا بہترین نمونہ آپ کو سیرت نبوی میں ملتا ہے، اسکے بعد یہ سلسلہ قیامت تک جاری رہنا چاہئے۔

میں نے آپ کے سامنے جو آیت پڑھی ہے، اس سے معلوم ہونا ہے کہ "توریت" یعنی ناسین انبیاء اور حالمین کتاب کا سلسلہ قیامت تک جاری رہے گا، اس طرح دائرین انبیاء اس امانت کے حاملوں اور دین کے نمائندوں کی بڑی ذمہ داری ہے اس دین کے بارے میں بھی، اپنے ماحول و معاشرے اور اپنے ملک کے بارے میں بھی

اور پوری انسانیت کے بارے میں بھی، جس کی قسمت دین صحیح اور آسمانی تعلیمات سے وابستہ ہے، اسی حقیقت کو ایک حدیث میں ان الفاظ میں بیان کیا گیا ہے۔

يحمل هذا العلم من كل خلف عدوله ينفون عنه تحريف الغالين و انتحال المبطلين و تاويل الجاهلين
 اس علم کے ہر نسل میں ایسے عادل و متقی حامل و وارث ہوں گے، جو اس دین سے غلو پسند لوگوں کی تحریف اہل باطل کے غلط انتساب و دعویٰ اور جاہلوں کی دوزخ کا زنا و ملامت

کو دور کرتے رہیں گے۔

دائرتین کتاب، نائبین انبیاء اور عام فہم الفاظ میں ”علمائے دین“ کی ایسی بڑی ذمہ داری اور اتنا نازک معاملہ ہے کہ اگر اس کا صحیح طور پر ادراک ہو تو جن لوگوں کو اللہ نے یشرف عطا فرمایا ہے اور ان کے کاندھوں پر یہ ذمہ داری ڈالی ہے، ان کے رونگٹے کھڑے ہو جائیں، راتوں کی نیند اڑ جائے اور کھانے پینے کی لذت ختم ہو جائے اور ان کا سکون ہمیشہ کے لئے جاتا رہے۔

در اصل حاملین و شارحین دین ہی کی سیرت و اخلاق پر عوام کی دین سے وابستگی، اس سے عقیدت، اس پر اعتماد اور صحیح عقائد و مسلک کے بقاء کا انحصار ہے، ان کی ذرا سی غلطی کیا اثر پیدا کر سکتی ہے، اس رابطہ کو کتنا کمزور کر سکتی ہے، جو امت اور دین کے درمیان قائم ہے، ان کی اخلاقی کمزوری، جماعت کا اخلاقی نثریل، کردار کی سستی، دنیا طلبی، دولت پرستی، قوت و اقتدار کی تقدیس خواہشات نفس اور ذاتی

۱۷ مشکوٰۃ ص ۳۸ فصل ثانی۔ روایت از بیہقی۔

مفادات کے سامنے سپر اندازی، تفرقہ اندازی اور انتشار پسندی پورے معاشرے پر کیا اثر ڈال سکتی ہے، اور اس عہد و ملک کی پوری نسل کو کس طرح متزلزل و متاثر کر دیتی ہے، اگر اس کا صحیح ادراک ہو تو ہمارے مدارس کے بام و درہی نہیں مساجد کے محرابِ منبر بھی کانپنے لگیں، مشہور حدیث صحیح سے بڑھ کر کوئی اس حقیقت کی عکاسی و مصوری نہیں کر سکتا، فرمایا گیا۔

ألا ان فی الجسد مضفةً یاد رکھو جسم انسانی میں ایک مضفۃ
 اذا صلیحت صلح الجسد کلہ گوشت ایسا ہے کہ اگر وہ درست
 واذا فسدت فسد الجسد ہو جائے تو پورے جسم کا نظام درست
 کلہ الا وہی القلب۔ رہے گا اور اگر وہ بگڑ جائے تو پورے جسم کا
 نظام بگڑ جائے، خبردار ہو وہ مضفۃ
 گوشت دل ہے۔

علماء و خواص کی حیثیت ملت و معاشرے میں بالکل وہی ہے جو قلب کی جسم انسانی میں ہے، اور ان کے فساد و اختلال اور ان کے صلاح و اعتدال کا وہی اثر پوری ملت و معاشرے پر پڑتا ہے، جو قلب کے صلاح و فساد کا پورے جسم انسانی پر پڑتا ہے۔ عزیز و اور رفیقو! یہ ذمہ داری کسی ایک جماعت یا کسی مخصوص ادارے کی نہیں ہے، یہ پوری صاحبِ علم جماعت کی ذمہ داری ہے، وائین کتاب کے اخلاق پر جو بے خطاط آئے گا، جب ان کے اندر دنیا پرستی آجائے گی، جبلان کا تعلق اللہ تعالیٰ کے ساتھ کمزور پڑ جائے گا، جب وہ ان حدود سے بھی تجاوز کرنے لگیں گے جن حدود سے عوام کو بھی آگے نہیں بڑھنا چاہیے، تو پھر پورے معاشرے اور پورے ماحول میں فساد ہی

نہیں بلکہ تعفن اور سُراپند پیدا ہو جائے گی، دین کا مستقبل وابستہ ہے اہل دین و اہل علم سے اور کسی ملک اور اس ملک کی آبادی کا اخلاقی، انسانی اور دینی مستقبل وابستہ ہے دین کے شارحین اور دین کے نمائندوں سے، اب دین کے نمائندوں میں کوئی کمزوری پیدا ہو جائے تو دنیا کی کوئی طاقت عوام کے دین کے ساتھ تعلق کو کمزور ہونے سے بچا نہیں سکتی، نہ کوئی حکمت، نہ کوئی ذہانت، نہ کوئی خطابت، نہ کوئی سیاست، یہاں تک کہ اگر کوئی اسلامی حکومت بھی یہ بات طے کر لے کہ اس معاشرے اور اس ماحول میں فساد پیدا نہ ہونے پائے اور اس کا رشتہ دین سے کمزور نہ ہونے پائے تو وہ بھی اس میں کامیاب نہیں ہو سکتی۔

یہ بات بالکل ایسی ہے کہ جہاز کی رفتار کو کنٹرول کرنے والی اور جہاز کا رخ متعین کرنیوالی ایک چھوٹی سی مشین یا ایک معمولی سا پرزہ ہوتا ہے، اگر بال برابر بھی اسکی سوئی اپنی جگہ سے کھسک جائے تو جہاز سیکڑوں میل کے حساب سے اپنی منزل مقصود سے دور ہو جاتا ہے، علماء کی جماعت درحقیقت ملت و انسانیت کیلئے ”قطب“ ہے جس سے قبلہ کی سمت متعین ہوتی ہے، اسلئے اسکا صحیح اور سچا رہنا اور اپنا کام کرتے رہنا ضروری ہے، اگر علماء کا تعلق اللہ کے ساتھ درست ہے، اگر ان کے اندر اخلاص و اخلاق پایا جاتا ہے، وہ اپنے فرائض کے ادا کرنے میں مستعد اور سرگرم ہیں، اور ان اعلیٰ صفات سے منتصف ہیں، جو کسی درجہ میں نابینا اور دائین کتاب میں پائی جانی چاہئیں، تو کم سے کم اس ملک میں دین کا مستقبل محفوظ ہے، لیکن اگر یہ نہیں ہے تو پھر دنیا کی کوئی تندی اس ملک میں دین کو بچا نہیں سکتی۔

اندلس (اسپین) پر پڑا تحقیقی کام ہوا ہے، اسلام کے وہاں سے بالکل جلا وطن ہو

جانے کی مثال تاریخ میں نہیں ملتی (خدا کرے اب قیامت تک نہ ملے اور مسلمانوں کو
 پھر کوئی ایسا حادثہ پیش نہ آئے) یہ وہ بد قسمت ملک ہے جس کو اسلام کی دولت سے
 بالکل محروم کر دیا گیا، اسکے اسباب پر بہت کچھ لکھا گیا ہے اور بڑی بعیت افزو کتابیں موجود
 ہیں، مجھے خود بھی خدا نے اس ملک کی زیارت و سیاحت کا موقع دیا، لیکن ابھی تک اس
 نقطہ نظر سے تحقیقی کام ہوا ہے کہ وہاں کے حکمرانوں سے کیا غلطیاں ہوئیں، وہاں کون سی
 سیاسی بے تدبیری اور بے دانشی عمل میں آئی؟ مورخین و مصنفین نے اسکی زیادہ تر ذمہ داری
 حکمرانوں کے اختلاف اور شمالی اور جنوبی عربوں (عدنانیوں اور قحطانیوں یا یمینیوں
 اور حجازیوں) کی آویزش و رقابت پر ڈالی ہے۔

لیکن ایک پہلو ایسا ہے جو ابھی تک نشہ تحقیق ہے اور اس پر کام نہیں ہوا ہے،
 وہ یہ کہ وہاں کے علماء سے کیا غلطیاں ہوئیں، انھوں نے کیا کمزوری دکھائی، انکے اندر
 کیا اخلاقی انحطاط، دنیا طلبی اور انتشار و اختلاف کی بیماری پیدا ہو گئی تھی جس کا نتیجہ
 برآمد ہوا، میں سمجھتا ہوں کہ اس پر کام کرنے کی ضرورت ہے۔

اس وقت ہندوستان بھی ایک نازک مرحلہ پر آ گیا ہے، گویا کاتبِ تقدیر منظر
 ہے کہ وہ کیا لکھے؟ اس وقت اگر یہاں بھی علماء نے اپنے کو نہ سنبھالا اور اخلاقی، روحانی
 علمی و ذہنی، چاروں راستوں سے اپنی بلندی، اپنا امتیاز اور اپنی افادیت و ضرورت ثابت
 نہ کی تو اندیشہ ہے کہ پورے دین اور پوری ملت پر زوال نہ آجائے بعض مرتبہ محمد و اولاد پر ظاہر
 معمولی اخلاقی کمزوریاں اور اخلاقیات اتنے مہیب نتائج کا باعث بن جاتے ہیں، جن کا
 تصور بھی مشکل ہے، بعض اوقات وہ پوری سلطنت اور اس ملک میں پوری ملت کو زوال
 یا شدید آزمائش اور کش مکش میں مبتلا کر دیتے ہیں، ہم جب تاریخ کے ذخیرے میں ٹوہ

لگاتے لگاتے اور کرید کرتے کرتے اسبابِ نتائج کی زنجیر کے آخری سرے پر پہنچتے ہیں تو معلوم ہوتا ہے کہ فلاں قسم کی ایک نفسانیت، ایک بے دانشی، اجتماعی اور ملی مفاد پر انفرادی مصلحت اور ذاتی مفاد کی ترجیح، اس کی اصل ذمہ دار تھی، اور اس سے پوری ملت زوال سے دوچار ہو گئی اور ان میں سے اکثر بہت سی چیزوں کا سراغ دین و علم کے اصل نمائندوں کی سیرت و کردار میں ملتا ہے۔

علماء کی اخلاقی اسکے بعد روحانی و باطنی اور اسکے بعد علمی و ذہنی استقامت و بلندی، دین کے بقاء و تسلسل اور دین کے وقار و اعتماد کے باقی رہنے کے لئے ضروری ہے، ایسے موقع پر ایک لمحہ مہینہ اور سال کے برابر ہوتا ہے، اور ایک سانس ایک عمر کے اس وقت اگر علما، اور علوم دینیہ کے حاملین و منتسبیں نے اپنے کو نہ سنبھالا، انھوں نے اپنی اخلاقی بلندی، اپنی بے غرضی، سچی خدا پرستی کا جس کے اندر نفاق نہ ہو ثبوت نہ دیا تو سخت خطر ہے۔

ہمارا حال یہ ہے کہ بعض اوقات بعض مباحات کے استعمال میں احتیاط برتنے ہیں کہ یہ ہماری وضع کے خلاف ہے لیکن بے تکلف ایک مسلمان کی پردہ دری کریں گے، افسا و ذات البین اور تفریق بین المسلمین میں کوئی حرج نہیں سمجھتے، اس میں کوئی حرج نہیں کہ دو ذمہ داروں کو ایک دوسرے سے لڑا دیں کسی ادارے کی اینٹ سے اینٹ بجا دیں، جن چیزوں کی حرمت منصوص ہے مثلاً غیبت، چٹل خوری، اتہام دروغ بانی وہ ہماری مجلسوں میں دن رات ہوگی، یہ کیا ہے؟ یہ ظاہر داری خدا کے یہاں نہیں چلنی، وہ عالم السر اور عالم الغیب، وہ ظاہر سے دھوکہ نہیں کھاتا، خیانت حرام، کام چوری حرام پیسہ لینا اور کام نہ کرنا حرام، مسلمان کی توہین اور عالم کی تذلیل حرام، بے تحقیق و بے ثبوت

بات کہنایا سن کر اسکو فوراً مان لینا اور اس کی اشاعت کرنا حرام، حدیث میں آتا ہے۔

کفی بالمرء کذباً ان یحدث انسان کے جھوٹے ہونے کیلئے اتنا
بکل ماصمیع ہی کافی ہے کہ جو کچھ اسکے کان میں
پڑے وہ اسکا چرچا کرنا شروع کر دے۔

قرآن شریف میں آگاہی دی گئی ہے، اور تعلیم و تائید ہے۔

يَا أَيُّهَا الَّذِينَ آمَنُوا إِن جَاءَكُمْ
فَاسِقٌ مِنْ بَنِي قَبِيلِكُمْ فَاسْتَشِيرُوا
رِجَالَهُمْ
مومنو! اگر کوئی بد کردار تمھارے پاس
آئے تو خوب
تحقیق کر لیا کرو۔

(المحجرات - ۶)

یہ سب منصوصاً قطعی ہیں لیکن ہمارے صحیفہ اخلاق اور ہمارے اصول و ضوابط میں
ان کی کوئی اہمیت نہیں، ہمیں انھیں مراتب کے ساتھ اور اس ترتیب کے ساتھ
جو خدا اور اسکے رسول نے قائم کی ہے، شریعت کے احکام اور دین کی تعلیمات پر عمل
کرنا چاہئے۔ محرمات، مکروہات، مستحبات اور مباحات سب کا درجہ لگ لگائے ہم ایک
عرفی دین کے پابند ہو گئے ہیں اور جو چیزیں ہمارے عرف میں ناپسندیدہ اور قابل
نفرت نہیں ہیں، ہم نے تکلف ان چیزوں کا ارتکاب کر لیتے ہیں جن سے بعض اوقات
پوری ملت کو نقصان پہنچتا ہے جن سے اداروں کی اینٹ سے اینٹ بچ جاتی ہے
جن سے ایک متحد اور ہم مسلک جماعت میں سخت انتشار پیدا ہو جاتا ہے اور اس سبب
تمام مقاصد اور پورے مسلک کو نقصان پہنچتا ہے، جن کی یہ جماعت حامل و رداعی اور
ان کی ایک علامت بن گئی ہے یہ عمارت جو آپ دیکھ رہے ہیں، ایک تناسب پر قائم
ہے، اگر یہ تناسب ختم کر دیا جائے تو یہ عمارت قائم نہیں رہ سکتی، دین کا ایوان بھی خالی

تناسب پر قائم ہے، وہ بھی اسکے بغیر نہیں رہ سکتا۔

دوستو اور عزیزو! یاد رکھئے کہ ایسے نازک وقت پر اگر کوئی چیز فوری طور پر زوال سے بچا سکتی ہے تو وہ بلند و بالا شخصیتیں ہیں، دیکھئے دسویں صدی ہجری میں ہندوستان کا علمی و دینی حلقہ اخلاقی طور پر مریض ہو گیا تھا، اور اسکا اثر یہ پڑ رہا تھا کہ ہندوستان میں دین کا مستقبل نہ صرف خطرے میں پڑ گیا تھا، بلکہ صاف نظر آ رہا تھا کہ ہندوستان کا رخ کم سے کم ذہنی اور تہذیبی ارتداد کی طرف ہے، درباری علماء کا نمونہ کیا تھا؟ اس کو ملا مبارک اور ابوالفضل فیضی کی سیرت و کردار کے مرقع میں دیکھئے زیادہ علماء کے نام نہیں کہ تاریخ کا سوفیہدی اعتبار نہیں لیکن اس زمانہ کے صدر الصدور اور مخدوم الملک بھی اخلاقی انحطاط کا شکار نظر آتے ہیں ان کی جاہ پرتی، دولت اندوزی، آپس میں حسد و رقابت اور عزت و اقتدار کے لئے کشمکش کی شہادتیں تاریخ سے ملتی ہیں، ابوالفضل فیضی کے کردار کے متعلق جو انھوں نے دربار اکبری اور حکومت وقت میں ادا کیا تنہا ملا عبدالقادر بدایونی کی تحریروں پر اعتماد کر کے نہیں کہتا اسکی توثیق خود ابوالفضل کی تحریروں سے ہوتی ہے یہ

اس وقت اچانک ایک شخصیت نمودار ہوتی ہے جس کا نام نامی حضرت شیخ احمد سرہندی (مجدد الف ثانی) ہے، وہ آئے اور انھوں نے کچھ آدمیوں کو تیار کیا جو اس اخلاقی اور انسانی سطح سے بلند تھے، جس پر عام طور پر سرکاری درباری علماء نظر آتے تھے، اور ایک دم فضا بدل گئی۔ ع

جہاں را در گولوں کر دیک مرد خود آساکہ

لہ تفصیل کے لئے ملاحظہ ہو "تاریخ دعوت و عزیمت" حصہ ۳ صفحہ ۹ تا ۱۰

اگر ہمارے ملک کے دینی حلقہ نے بھی جلد کچھ نمونے پیش نہ کئے، اگر جلد پھر ہندوستان میں حکیم الامت
 حضرت مولانا اشرف علی تھانوی یا کسی درجہ میں ان کی نسبت رکھنے والی شخصیت، اور شیخ الاسلام
 حضرت مولانا سید حسین احمد مدنی یا ان سے کسی درجہ میں نسبت رکھنے والی شخصیت پیدا نہ کی
 علمی و فکری حیثیت سے مولانا سید سلیمان ندوی، مولانا سید مناظر حسن گیلانی، مولانا شبیر احمد
 عثمانی، حضرت شیخ الحدیث مولانا محمد زکریا، مولانا عبد الرحمن مبارک پوری جیسے فضلا و وسیع وعین
 النظر عالم، علمی رسوخ اور وقت کے تقاضوں سے باخبری میں مولانا امضی کفایت اللہ
 اور ابوالحسن مولانا محمد سجاد بہاری، ذہنی و اخلاقی بلندی اور خود داری و خود اعتمادی
 کے لحاظ سے مولانا ابوالکلام آزاد روحانی و تربیتی و دعوتی لحاظ سے حضرت مولانا محمد الیاس
 مولانا محمد یوسف کاندھلوی، مولانا دھرمی اللہ صاحب پنجتوی جیسے داعی و مربی نہ پیدا ہوئے
 تو یاد رکھئے کہ یہاں ہندوستان میں علماء ہی کا دقار نہیں دین و علم کا دقار اور پھر ایک قدم
 آگے بڑھ کر ملت اسلامی کا دقار بھی خطرے میں پڑ جائے گا، اور ان دینی اداروں اور مدارس
 کی افادیت و ضرورت بھی مشکوک ہو جائے گی، جو اسی طبقہ کے افراد پیدا کرنے اور اسی
 ضرورت کو پورا کرنے کیلئے قائم کئے گئے ہیں، ان حضرات اور ان کے اسلاف کے ضبط و تحمل، ان
 کی خود داری اور تہذیب و اعتمادی، ان کی تعاون علی البر و التقویٰ کی صلاحیت، انکی ملت کے
 اجتماعی کاموں میں اپنی بے نفسی کا مظاہرہ، انکی عالی ظرفی، بلند نظری اور فراخ دلی اور اپنے
 ہم مسلک ہی نہیں اپنے مخالفین تک کے کمالات اور محاسن کے اعتراف کی جرأت و توفیق
 ان کا استغناء، اہل دُؤل سے بے خوفی، بے نیازی اور کنارہ کشی، انکی اپنے فرائض منصبی
 کی ادائیگی میں مستعدی و سرگرمی، ان کی زاہدانہ و متفقانہ زندگی، انکاملت کے لئے حقیقی
 درد و کرب، یہی وہ صفات ہیں، جنہوں نے پہلے بھی ان جماعتوں اور اداروں میں زندگی

کی روح چھونک دی تھی اور زندہ رہنے کا استحقاق پیدا کر دیا تھا، اور یہی صفات آج بھی صرف ان اداروں ہی کو نہیں پوری ملت کو زوال سے بچا سکتی ہے، مدارس کے فضلاء، اساتذہ اور طلبہ کے لئے ضروری ہو گیا ہے کہ وہ اپنے اخلاق اور سیرت و کردار میں بھی ممتاز ہوں، اخلاص و تعلق مع اللہ میں بھی کھلا ہوا امتیاز رکھتے ہوں، اور ان کی علمی و فکری سطح بھی بلند ہو، اخلاص و تعلق مع اللہ میں بھی کھلا ہوا امتیاز رکھتے ہوں، اور انکی علمی و فکری سطح بھی بلند ہو، وہ مسائل حاضرہ کو سمجھتے بھی ہوں، اور ان کے حل کرنے کی صلاحیت بھی رکھتے ہوں، ان کا مطالعہ بھی وسیع ہو، اور وہ عصر حاضر کی زبان اور اسلوب پر بھی قدرت رکھتے ہوں اور جدید ذہن کی ساخت و شکلات کو بھی سمجھتے، اس مجموعی اخلاقی و روحانی، علمی و فکری بلندی و امتیاز کے بغیر وہ اس عہد انقلاب اور اس دورِ فتن میں جس میں خود ہماری کمزوریوں اور جدید واقعات نے علمائے دین کے وقار کو مزید مجروح اور دین اور علم پر اعتماد کو مزید متزلزل کر دیا ہے، نیابت انبیاء اور وارثین کتاب کی ذمہ داری ادا نہیں کر سکتے، ذمہ داری پچھلے عہد سے بھی بڑھ گئی ہے یہ کسی ایک جماعت علماء، کسی ایک ادارے و مدرسہ کا مسئلہ نہیں اس ملک میں دین و علم کے مستقبل اور ملت کے دین پر اعتماد اور شریعت و علوم دین سے ارتباط کا مسئلہ ہے خدا کرے ہم اپنی ذمہ داری محسوس کریں اور اسکو ادا کرنے کی مخلصانہ اور سرفروزانہ کوشش میں لگ جائیں۔



